

# IL - MALTI

QARI LI TOHROĠ IL-GHAQDA  
TAL-KITTIEBA TAL-MALTI



## IL-POETA RUŻAR BRIFFA

**F**l ftit xhur il-Musa Maltija tilfet thieta mill-aqwa talenti mnebbhin minnha u lill-Gżira tagħna nagsulha thieta mill-aqwa rġiel imsahħrin warajha. Dun Karm Psaila, Patri Atanasju Cuschieri u Rużar Briffa kienu thiet kolonni li jirfdu l-letteratura Maltija u jwieżnu s-sentiment patrijottiku ta' ġensna. Imma għalkemm magħqudin flimkien f'ideal wiehed kull wiehed mit-thiet ġenji kellu xejra għalih innifsu u lehma li tagħżlu mill-oħrajn.

Dun Karm kien il-poeta nazzjonali, Patri Cuschieri kien il-poeta tal-Madonna u lil Rużar Briffa nistgħu nsejnhulu l-poeta tal-qalb għax naħseb li ftit għarfu jfissru daqsu t-tqanġil, ix-xenġiet, il-ħlewwa u l-imrar li jaħkmu fuq il-qalb u jagħsruha jew iferfruha skond il-hena jew il-ħasra li trodd il-ħajja. Din, naħseb kienet il-fehma tal-poeta l-ieħor Ġużè Chetcuti meta kiteb "Fil-Mewt tat-Tabib Rużar Briffa" dawn il-versi:

".....'Mma l-ġmiel u s-saħħa  
ta' versi sbieħ, bħalma pittur fuq tila,  
tibqa' turina u l-qalb bihom tferrahha"

Poeti oħrajn kitbu fuq ix-xejriet ta' qalb il-bniedem, imma l-kitba tagħhom fiha lehen għoli li donnu jrid jġbed is-simpatija jew jolqot il-widna, filwaqt li l-poeżija ta' Briffa issamma' bħal karba jew tnehida li tqanqal ir-ruħ. Poeti oħra jifthu qalbhom u jfittxu mogħdrija jew farag fost il-bnedmin, għall-kuntrarju Briffa kellu xejra introspettiva u kien iħobb jingabar fih innifsu, jistħarreg il-ħsiebijiet ta' moħku jew imahħaħ fuq l-imġieba ta' għajru.

Minn hawn ġej li kulma kiteb Briffa ħareġ taht għamla mfassla fuq thiet xempji: fantażija, ħajja, lehma għolja u qalb sensitiva. Il-poeżija tiegħu ma tgħawwiġx is-sewwa jew turi haġa b'oħra, iżda hi veriliera, safja u sagrosanta; hi l-mera tan-natural tal-poeta; raġel sewwa, ħabib sinċier, nisrani tajjeb u bniedem magtugh għalih, bniedem li ma jedhiex bil-frughat jew bit-tlellix tal-ħajja, imma hu raġel għagli u jwejjed, medhi b'rogħlu u msahħar mill-ġmiel tal-ħolġien. Briffa kellu sens partikolari għall-ġmiel u għas-sbuħija (Sbuħija), hu kien joġħxa

jhares imqar lejn warda tfuħ għadha kemm tiftaħ (Nebħ) jew lejn għasfur mimli ħajja u heffa ipespes fuq sigra (Lil Għasfur Ighanni). Jiena rajtu mitluf jitghaxxaq b'xitle mimlija ward fil-gnien tal-Barrakka ta' Fuq, rajtu wkoll jiegaf jissamma' l-ghana ta' għasfur fuq fergħa fil-gnien ta' l-Argotti.

Briffa ma kienx jikteb għall-kotra u anqas ma kien iħad-dem il-pinna biex jikseb tiffir u nċensar; bil-kitba tiegħu kien ifittex jagħti sura, aktarx romantika, lil xi ħsieb jew xbieha li tniisslu fil-fantażija ħarkiena tiegħu u hekk wassalhom lill-qlub magħżulin li bħal tiegħu jistgħallu l-ħajr u s-sliem. Il-poeżija tiegħu hi eku tas-sentimenti grazzjużi u mirqumin li jnebbħu r-ruħ sensibli tiegħu u jgħolluha 'l fuq mill-materjalizm tal-ħajja ordinarja. Billi t-talent tiegħu kien imseddaq mill-gmiel, Briffa ma kienx jikkuntenta bl-ewwel sura li jiehdu l-versi tiegħu, iżda kien idun ħafna jagħginhom, jorqomhom u jsebbahhom sakemm igibhom jaqblu mal-lehma ta' moħħu u max-xewqa ta' qalbu.

Briffa ma kienx poeta minħabba x-xejra letterarja li kellu biss; hu kien poeta minn qaddisu, u għalhekk kien iħoss x'jim-buttaħ biex jagħti sura poetika lill-immaginazzjonijiet li dikment jitniisslu fil-fantażija tiegħu. Xogħol, għawġ, taħwid tal-ħajja, għira tal-bnedmin, hadd u xejn ma kien jista' jzommu li jiftaħ il-bwieb tal-fantażija tiegħu u jħalli joħorgu gliegħel ta' gmiel u ta' seher li bħal wied ikarkru quddiemhom il-ħotob tal-ħajja u jsaqqu l-qlub għajjinin u mxenugin għas-serħ u għas-sliem. Mhux darba jew tnejn meta konna niltaqqħu u mmorru nagħmlu passejn flimkien, waqt li nkunu nitkellmu fuq it-twegħir li niltaqqħu miegħu, Rużar kien f'daqqa waħda jiegaf u jaqleb il-kliem; kien jinsa mard, kura, dmirijiet ta' l-uffiċċju u erħilu jtaqtaq dwar versi, aċċenti u sillabi. Madanakollu, Briffa ma kienx iħobb iraqqaq fil-grammatka u anqas ma kien jintilef wara l-ortografija; għalih kienet aktar tghodd il-materja mill-forma; il-ħafna korrezzjonijiet li wieħed jara fl-manuskritti tiegħu huma aktar dwar l-espressjoni tal-ħsieb milli dwar is-sura ta' l-idea; għalih kienet aktar issarraġ il-qalb milli l-qoxra tal-ħidma poetika.

Briffa kellu qalb ħanina (Wieħed Biss), sensibli (Swied il-Qalb) u mimlija mogħdrija (Il-Għanja ta' l-Imnikket). Hu kien iħoss gibda lejn għajru u għalhekk fil-poeżija tiegħu wieħed jintebah b'ħarira ta' ħnienu u sedqa u tolleranza għall-generu uman. Hu aktar kien jgħolli s-sabiħ u jagħżlu mill-ikrah fil-ħajja tal-bniedem. Hu kien jogħxa wara t-tajjeb, iżda ma kienx iġenneb il-ħażen; mhux biss, iżda kien jaxtieq iġhinu u jfarrġu.

Il-lum il-poeta Rużar Briffa ma għadux magħna, imma qabel kalliema hu kebbes nar ta' dawl qawwi u fetiħ triq ta' riżq: it-triq twassal għall-faraġ tal-qalb u għas-serkien tal-moħħ, id-dawl imexxina lejn dawk iż-żewġ sisien tal-hena tar-ruħ li mingħajrhom il-hajja tal-bniedem ma fiha l-ebda riżq u barka.